

በዓለ ኪዳነ ምሕረት

የካቲት 16 2013 ዓ.ም. (2/22/2021)



ኪዳንኪ ውእቱ ማርያም ለኃጥአን ተስፋነ

ዚቅ “ወታሥተስርዩ ኃጢአተ ሕዝበኪ ተበውሐ ለኪ እምአብ ወወልድ ወመንፈስ ቅዱስ ከመ ትኩኒ ተንከተመ ለውሉደ ሰብእ ለሕይወት ዘለዓለም”።

ንባባት፡ ገላትያ 4፡1-12፤ 1ዮሐ1፡4-8፤ (ራእይ 12፡1-6)፤ ግ.ሐ.1፡13-15፤ ሉቃስ 1፡39-57።

ምስባክ፡

1. ዘያነብራ ለመካን ውስተ ቤቱ፤ ወያስተፈሰሐ ልእመ ውሉድ፤ ዘያነብራ ለምካን ውስተ ቤቱ። “ንመኻን አደ ቆልዑ ገሩ አብ ቤት ብሓጎስ የንብራ” መዝ. 113፡9።
2. እስመ ትቤ ለዓለም አሓንጽ ምሕረተ በሰማይ ጸንፎ ጽድቀከ፤ ኪዳን ተካዮትኩ ምስለ ጎሩያንዮ። “ንዓለም ምሕረት ክገብር እዩ፤ አብ ሰማይ ኪዳንካ ጽኑዕ እዩ፤ ምስቶም ሕሩያነይ ኪዳን አትዩ እዮ” መዝ. 89፡1-2።

ዓመታዊ ዝኸረ በዓል እኖና ኪዳነ ምሕረት ዘኪርና ነብዕል አሎና። ተበውሐ ለኪ እም አብ ወወልድ መመንፈስ ቅዱስ ከመ ትኩኒ ተንከተመ ለውሉደ ሰብእ ለሕይወት ዘለዓለም ካብ አብን ወልድን መንፈስ ቅዱስን ንደቂ ሰብ መሳልል ሕይወት ዘለዓለም ክትኮኒ ተፈቓዱልኪ እዩ። እናበልና አብቲ አምላኽ አብ ማርያም ዝገበሮ መሰረት ገርና ኢና ሎሚ ንማርያም ዘኪርናዮ ዘሎና። ኩሉ ነገረ ማርያም አምላኽ ዝደልዮን ዝመደቦን እዩ ንሳ ኸአ ነቲ አምላኽ ዘቐረበላ ብምሉእ እምነት ሕራይ ኢላ ተቐቢላቶ ነዚ መሰረት ገርና ብዓለ ማርያም ነኸብር።

ቀዳሞት ወለድና ሰይጣን ተዓዊትሎም ሎሚ እውን ይዕወተልና አሎ፤ ንሶም ካብ አምላኽ ምስ ወጽኡ እታ ሓንቲ ምስ አምላኽ ክዕረቑ ተስፋ ዝኾነቶም እቲ ካብ ዓልካ ተወሊደ ከድሕነካ እዮ ዝብል ተስፋ ጥራሕ እያ ነራቶም። መጽሓፍ ቅዱስና ነዚ ክገልጽ እንከሎ አንቲ ውእቱ ተስፋሁ ለአዳም አመ ይሰደድ እምነት፤ ካብ ገነት ክሰደድ እንከሎ ንሰኪ ጥራሕ ኢኺ ነርኪ ተስፍኡ ይብል። ማርያም ከስ ዓራቕት ሰማይን ምድርን ስለ ዝኾነት ዝተፈላለዩ ነቲ ንሳ ዝገበረቶ ዝገልጽ አስማት ይውሃባ፤ ታቦተ ኪዳን፤ ተስፋ ቅቡጻን፤ ኦ ምዕራግ እምድር እስከ ሰማይ፤ እናበልና ተራ ማርያም አብ ድሕነትና ዝገልጽ ንሰመዮ።`

ታቦተ ኪዳን፡

አብ ብሉይ ኪዳን ታቦተ ኪዳን ዝለዓለ ክብሪ ይውሃቦ ነሩ ምኽንያቱ አብኡ ህላዌ አምላኽ ዝግለጸሉ ስለ ዝነበረ። አብቲ ታቦተ ኪዳን ሰለስተ ነገራት ነበረ። 10ተ ትእዛዛት እግዚአብሔር፣ በትረ አሮን፣ ከምኡ ካብ ህብስተ መና፣ በዚ እስራኤላውያን አምላኽ አብ መንግሥም ከምዘሎ ይአምኑ ነሮም። እስራኤላውያን ታቦተ ኪዳን ኩሉ እዩ ንአኦም እምነቶም ታሪኽም ህላዌኦም መንነቶም ስለዚ ኩሉ ሕይወቶም ምስኡ ክተሓሓዝ አለዎ።

ነዚ ምስቲ አብ ማርያም ዘሎና እምነትን ርድኢትን ክንርእዮ ከሎና አቐዲሙ ነቲ ንሳ ክትጸሮ ክትወልዶ ዘለዋ መስሕ ከምዘመልክት ንርኢ። ታቦተ ኪዳን እምብአር ናይ ማርያም እንታይነት ዝገልጽ እዩ። ንሳ ቃል አምላኽ አብ እምኒ ዝተጻሕፈ ዘይኮነ ብርእሱ አብ ከርሳ ስለ ዝሓደረ ካብኦ ሥጋና ለቢሱ ባህርናን ከማናን ብዘይካ ኃጢአት ስለ ዝወሰደ አደ አምላኽ ትብሃል። እዚ ነቲ ዝለዓለ ርክብ ምስ አምላኽ ከም እትረክብ ገርዋ።

እስራኤላውያን ንታቦተ ኪዳን አብ ዝሰፈረዎ አብ ክብ ዝበለን ፍልይ ዝበለ ቦታ ይገብርዎ እዎ ክጽሊ ዝደለ ምስ አምላኽ ክራኽብ ዝደለ አብኡ ከይዱ ይጽሊ ነበረ። ሙሴ አብኡ ምስ አምላኽ ገጽ ንገጽ ይራኽብ ነበረ። ታቦተ ኪዳን ከንቀሳቕሳዎ ከለዉ ብዓቢ አኽብሮትን ዓጀባን እዮም ዘንቀሳቕሳዎ ነሮም ስለዚ ኩሉ ድሕሪ ታቦተ ኪዳን እዩ ነሩ። አብ ሓደ እዋን ጸላእቶም ንታቦተ ኪዳን ምስ ማረኽዎ መቐጻዕትን ሕማምን ሞትን አምጽአትሎም ስለዚ አብ እስራኤላውያን መሊሶማ። ታቦተ ክዳን ንእስራኤላውያን ምልክት ህላው አምላኽ አብ መንግሥም ስለ ዝኾነት ዝለዓለ አኽብሮት ይህብዎ ነሮም።

እዚ ነቲ ንማርያም ዝውሃብ አኽብሮት እዩ ዝገልጸልና። ንሳ አደ አምላኽ ምስ ኮነት እቲ ዝለዓለ ክብሪ ተዓዲላ። ካብ ሕጂ ንድሓር ኩሎም ወለዶ ብጽእቲ ክብሉኒ እዮም ዝበለቶ መዝሙር ምስጋና ነቲ ካብ አምላኽ ዝረኽቡቶ ጸጋን ክብርን እዩ ገሊጻ። ክብሪ ማርያም መጀመርያ ካብ አምላኽ እዩ ተዋሂብዎ ካልኦይ ነቲ አምላኽ ዝሃባ ንሳ ኸአ ሕራይ ኢላ መልሲ ሂባትሉ። እዚ አብ ስራሕ አምላኽ ከምእትሓብር ገርዋ። አምላኽ ኩሉ ዝኽክል እንከሎ ናታ ምትሕብባር ሓቲቱ በዚ ኢና አምላኽ ካብ አኽበራ ንሕና እውን ክነኽብራ ግቡእ እዩ እንብል።

ማርያም ተስፋና እያ፡

አዳምን ሔዋንን ባዕሎም ብዘምጽእዎ ጸልማት ተጎልቢቦም አብ ፍርሕን ራዕድን ተስፋ ቁርጻትን እንከለዉ ናይ ማርያም ተራ ምስ ሰምዑ እዮም ንጉዕዞ ተሓድሶን ዕርቂ አምላኽ ብተስፋ ተጸብዮም። አምላኽ ነቦና አዳም ዳግማይ ርክቡ ካብ ንሉ ተወሊዱ ከም ዝዕረቐ ነገርዎ። ቀዳሞት አበው በዚ ተስፋ ኩሎም ሓሊፎም ንምጽአት ወዲ ማርያም ክርእዩ ሃረር ኢሎም። ስምዖን ነብዩ ንኢየሱስ ሕጻን አብ ሕቕፍ ምስ ተቐበሎ አዲነተይ ነቲ ምድኃንካ ርእየናኦ እየን (ሉቃ 2፡ 28-35) እናበለ ነቲ ዝነበረ ጽቢት ገሊጹን አመስጊኑን። ሰብ ብተስፋ ክነብር እንከሎ ሕይወት አለዎ ንዘይ ስገር ዝመስል ነገራት ክሰግር አይጽግሞን። ተስፋ ክቐርጽ እንከሎ ሞት እዩ ዝመጽእ። ማርያም ነቲ አብኡ ኩሉ ተስፋ ዝተገብረሉ ስለ ዝወለደት አደ ተስፋ ንብላ። ንኦና ተስፋና እያ፡ ተፈጸመ ተስፋ አበው በማርያም ድንግል እናበልና ንጽልን ነመግንን።

መድኃኔ ዓለም ክርስቶስ ካብኦ ምስ ተወልደ ኩሉ ረኺብና እዚ ግን አብኡ ሱታፌ ክህልወና እንከሎ እዩ። ነቲ ተስፋና ምልክት ዝህቦ። ድሕሪ ዕርገት ኢየሱስ ሓዋርያት አብ ጽርሓ ጽዮን

ብፍርሒ ተዋሒቶም እንከለዉ ብተስፋ ክጸንዑ ኣብ መንግሥም ዝነበረት ማርያም እያ። ነቲ ዘጸናንዕ መንፈስ ቅዱስ ክቕበሉ ተሰናድዎም ነራ ጸሎት ትመርሖም ነራ። ምኽንያቱ መንፈስ ቅዱስ ኣብ ዝረስሐ ልቢ ኣብ ዘይተቐረበ ልቢ ክወርድ ኣይክእልን እዩ። በዚ እያ ነቲ ዝነበሮም ፍርሒ ኣልዮም ነቲ ዝተዋህቦም ተስፋ ወዳ ክጽበዩ ትመርሖም ዝነበረት።

ሎሚ ኣብ ሕይወት ነፍስወከፍና ብተስፋ ክነብር ትደልየና። ኪዳኑ ዘይጠልም ወዳ ምሳና ክሓድር ክትልምነልና ትኽእል እያ። ኣብ ቃና ዘገሊላ ንጭኑቻት ሰብ መርዓ ወደይ ዝበለኩም ግበሩ እናበለት ኣርህያትሎም። ነቲ ጸልማት ኣንጻላልይዎ ዝነበረ ዳስ ኣብ ዝለገለ ሓጎስ ቀይራቶ፣ ብዘይ ተስፋ ቁርጻት ኣብ ማርያም ዝቐረበ ንኢየሱስ ወዳ ተስምዓልና እያ። ሓንቲ ውዕሊ ኣላ እትሓተና ወደይ ዝበለኩም ግበሩ።

ሎሚ ኢየሱስ ካብ ነፍሲ ወከፍና እንታይ ክንገብር ይደሊ፡

- **ብግልና ቅዱሳን ክንከውን ይደሊ።** ነፍስወከፍና መንፈስ ኣምላኽ መሊኹና ቅድስና ዝለበስና ክንከውን እዩ ድላዩ። ኣምላኽን ኃጢአትን ብሓንሳብ ክነብሩ ኣይክኣልን እዩ። ሕይወትና ወይ ንኣምላኽ ወይ ከእ ንሰይጣን እዩ ዝሕዝ ስለዚ ሎሚ ክንመርጽ ኣብ ኢድና እዩ። ኣነ ቅዱስ እየ እሞ ቅዱሳን ኩኑ ዝብል ኣብ ልብና ኣሕዲርና ከመይ እነብር ኣሎኹ ምስ ኣምላኽ ርክብ ኣሎኒዶ ኢልና ምስ ሕልናና ክንዛረብ ሎሚ ዕለቱ እዩ። ብግልና ምስ ኣምላኽ ርክብ ክህልወና ግድን እዩ ምኽንያቱ ምስ ኣምላኽ ክራኽብ ዘይክእል ሕይወት ጸልማት ለቢሱ ንርእሱ ተጸጊሙ ንሰብ እዩ ዘጸግም።
- **ብሓባር ደቂ ኣምላኽ ኮና ክንርከብ ድላይ ኣምላኽ እዩ።** ኣምላኽ ንኹነኔ ዝፈጠሮ ወላ ሓደ ሰብ የለን። ኩልና ደቂ ሰማይ ክንከውን ዕዱማት ኢና። ኣብ ድሕነት ሓውናን ሓፍትናን ሱታፌ ክህልወና ድላይ ኣምላኽ እዩ። ጉዕዞ ሰማይ ብሓባር ክንጉዳዞ እንከሎና ከቢድ ኣይኮነን ከመይ ክንተሓጋገዝ ንኽእል ሓደ ሓውና ወይ ሓፍትና እንተ ደኸመ ስንቂ ሂብና ከም ዝብርትዕ እንገብር ንሕና ኢና ስለዚ ንጉዕዞ ሰማይ ብሓባር ክንጉዳዝ ጽዑዓት ኢና።
- **ደቂ ማርያም ዘብል ሕይወት ክንሕዝ የደልየና።** ንሱ ብማርያም ኣቢሉ ሓውና ካብ ኮነ እተራኽበና እተዛምደና ማርያም ካብ ኮነት ሎሚ እውን ርክብና ብማርያም ኽኸውን እንከሎ ዝያዳ ፍረ ኣለዎ። ሕብርና ግብርና ዘረባና ኣካይዳና ርክባትና ነቲ ምስ ማርያም ዘሎና ክርክባት ዘንጸባርቕ ክኸውን ይግብእ። ብግብርና ሰባት ክፈልጡና ይኽእሉ እዮም ደቂ ማርያም ዘብለና ከእ ምስ ኩሉ ሰላም ክህልወና፣ ንጽጉም ሓውናን ሓፍትናን ክንረድእ፣ ንዝተባእስ ክንግርቕ ልዕሊ ኹሉ ኸእ ጸሎት ክንፈቱ እነከሎና ደቂ ማርያም ኢና። ኣደታትና **ኣብዚኣ ኣሎና ኣብዚ ኣሎና ደቂ ማርያም ኢና** እናበላ ክጽልያ እንከለዎ ምስ ማርያም ዘለወን ርክብ ንሰን ዝስዕብኣ ማርያም ከም ዝኾነት እየን ዝገልጻ እዚ ኸእ ናይ ኩልና ጸሎት ክኸውን ይግባእ።

ብዓልና በረኽት ማርያም ዝለበሰ ክኸውን እምብኣር ብሓባር ክንጽሊ ብሓባር ናይ ፍቕሪ ስራሕ ክንሰርሕ ይግባእ። ከም ሓንቲ ስድራ ኮና ፍቕሪ ክነደልድል ሰብ ሎሚ ሓደ ካብቲ ከቢድዎ ዘሎ

ፍቕሪ ምግባር እዩ። ንፍቕሪ ሰጉግናያ ኣነ ጥራሕ ንብል ንጉድለትና ንድኻማትና ከይንርኢ ትዕቢት ክፍኣት ንልብና ደፊንዎ ኣብ ባእሲ ኣብ ምፍልላይ ኣብ ጽልኢ ክነብር ንርኢ ኣሎና። ካብዚ ጸልማት ዝነልበረ ሕይወት ክንወጽእ ንማርያም ሓግዝና ንወድኺ ለምንልና ንበላ።

በዚ ኣጋጣሚ ንኹልኻን ኣደታት ደቂ ኪዳነ ምሕረት ብፍሉይ ብዓልክን እተኸብራ ዘሎኻን ብሓቂ ደቂ ማርያም ኄንክን መንፈስ ማርያም ኣብ ኩሉ ልበሳ። ንቤተ ክርስቲያንክን ብኹሉ ኣብነት ኩና። ኣደ ክጥዒ እንከላ ምሉእ ዓዲ ምሉእ ፈራዕ እዩ ዝጥዒ ስለዚ ናታትክን ቅድስናን መንፈስን ኣብ ሕይወትና ዓቢ ጽልዋ ኣልኦ ምእንታና መስዋዕቲ ክተሕልፋ ምእንቲ ቤተ ክርስቲያንክን ነቲ እትገብርኦ መንፈሳዊ ፍቕርን ሓልዮትን ብዝያዳ ክተበርክታ ሓደራ እብል።

ወንጌል ማርያም ንኹሉ ኣብ ልባ ትሕዞ ነበረት ይብለና። ነቲ ኹሉ ጽቡቕን ሕማቕን ዝንነፋ ዝነበረ ከየንጸርጸረት ከይኮርዐት ብዓይኒ ኣምላኽ ትርእዮ ነራ ሎሚ ካባኻን ዝድለ እዚ እዩ። ንኹሉ ጸርክን ምኽኣል ፍቕሪ ልዕሊ ኩሉ ሰሪዕክን ፈተውቲ ጽሎት ክትኮና ቤትክን ቤት ኣምላኽ ቤት ፍቕሪ ክትገብራ ሓደራ።

ማርያም ብዝያዳ ትቐርበክን ባህርኻን ተፈጥሮኻን ኣሓታ ስለ ዝኾንክን ኣብ ሕይወትክን ሕይወት ማርያም ክትስዕባ ጽዓራ። እኖና ኪዳነ ምሕረት ብጸግኦን ጸሎታን ተሰንየክን። ብሩኽ ዓውደ ዓመት ንኹልና።

ኪዳነ ምህረት ኣደና ኣማልድነታን ጸሎታን ኣይፈለየን ኣብ ዓድናን ዓለምናን ሰላምን ምሕረትን ወዳ ተውርደልና ነዚ ንዓለምና ኣጨኒቐ ዘሎ ሕማም ብኣምልድነታ ትቐጥጠልና።

ብሩክ ብዓል።

ኣባ ንጉሠ ፍሥሓ